

ဟိုတယ်လုပ်ငန်း၊ ခရီးသွားလုပ်ငန်း၊ သယ်ယူပို့ဆောင်ရေး လုပ်ငန်းနှင့် ပုဂ္ဂလိက
ဆေးရုံလုပ်ငန်းများမှ တာဝန်ရှိသူများအား 2019 Novel Coronavirus ကြောင့် ဖြစ်ပွားသော
အဆုတ်ရောင်ရောဂါ စောင့်ကြပ်ကြည့်ရှုမှုလုပ်ငန်းများတွင် ပူးပေါင်းပါဝင်ဆောင်ရွက်နိုင်ရန်
အသိပေးရှင်းလင်းဆွေးနွေးပွဲတွင် ပြည်ထောင်စုဝန်ကြီး ဒေါက်တာမြင့်ထွေး ပြောကြားခဲ့သည့်
မိန့်ခွန်းကောက်နုတ်ချက်

ရန်ကုန်၊

၂၀၂၀ ပြည့်နှစ်၊ ဇန်နဝါရီလ၊ ၂၇ ရက်

- အခုအစည်းအဝေး ပြုလုပ်ရခြင်းဟာ ပေါင်းစပ်ညှိနှိုင်း ရောဂါ ကာကွယ်၊ ထိန်းချုပ်မှုကို စနစ်တကျ ထိရောက်စွာ လုပ်နိုင်ဖို့အတွက် ပြုလုပ်ရတာ ဖြစ်ပါတယ်။
- ဝန်ကြီးဌာနအနေနဲ့ ရောဂါ ကာကွယ်၊ ထိန်းချုပ်၊ ကုသရေးလုပ်ငန်းများ ဆောင်ရွက်နိုင်ဖို့အတွက် ကုသရေး၊ ပြည်သူ့ကျန်းမာရေးနှင့် ဓာတ်ခွဲ ဆိုင်ရာကဏ္ဍတွေနဲ့ တူညီတဲ့ သတင်းအချက်အလက်များ အချိန်နဲ့တပြေးညီရရှိဖို့ အပြန်အလှန် သတင်းဖလှယ်ရန် ဆက်သွယ်ရေး ကွန်ရက်လမ်းကြောင်းတစ်ခု ချက်ချင်းဖော်ဆောင်ထားရှိပြီး လုပ်ငန်းများ ဆောင်ရွက်ရာတွင် သက်ဆိုင်တဲ့ဌာန၊ တာဝန်ရှိသူများအားလုံး အချိန်ကိုက် ပေါင်းစပ် ညှိနှိုင်းဆောင်ရွက် (synchronized coordination and collaboration) လုပ်ကိုင်ရမှာ ဖြစ်ပါတယ်။ ကျန်းမာရေးနှင့်အားကစားဝန်ကြီးဌာန တစ်ခုတည်းနဲ့ ဆောင်ရွက်လို့ မရပါဘူး။
- ဝန်ကြီးဌာနအနေနဲ့ နိုင်ငံတကာ ဝင်ပေါက်၊ ထွက်ပေါက်လမ်းကြောင်းတွေမှာ သေချာစွာ ရောဂါစောင့်ကြပ်ကြည့်ရှုမှုတွေ ဆောင်ရွက်ပြီး သံသယလူနာတွေနဲ့ ရောဂါဖြစ်ပွားသူ တွေကို စောစီးစွာ သိရှိထောက်လှမ်းနိုင်ရေး ဆောင်ရွက်လျက်ရှိပါတယ်။
- အဲဒီလို လူနာများကို စောစီးစွာ ထောက်လှမ်းသိရှိရေး၊ ကုသပေးရေးနှင့် အခြားသူများကို ရောဂါပြန့်ပွားမှု မရှိစေရေးတို့ဟာ အရေးကြီးတဲ့အတွက် ကျွန်တော်တို့ဝန်ကြီးဌာနက တာဝန်ရှိသူများအနေနဲ့ အလေးထား ဆောင်ရွက်ရမှာ ဖြစ်ပါတယ်။
- ဒီလို ဆောင်ရွက်တဲ့အခါ ဟိုတယ်လုပ်ငန်း ဆောင်ရွက်သူများ၊ ဟိုတယ်နှင့် တည်းခိုခန်း ဝန်ထမ်းများနှင့် ခရီးသွားကုမ္ပဏီများနှင့် ဧည့်လမ်းညွှန်များရဲ့ အခန်းကဏ္ဍဟာ အခုလို အချိန်မှာ အလွန်အရေးကြီးပါတယ်။
- ကျန်းမာရေးနှင့် အားကစားဝန်ကြီးဌာနမှ ထုတ်ပြန်ထားတဲ့ Health Declaration Form ကို ပြည်ပမှ လေကြောင်းခရီးနဲ့ လာရောက်တဲ့ ခရီးသည်များကို စနစ်တကျ ပြည့်စုံစွာ ဖြည့်စွက်ထားမှသာ ပြည်တွင်းသို့ ဝင်ရောက်ခွင့်ပြုရန် ပို့ဆောင်ရေးနှင့် ဆက်သွယ်ရေး

ဝန်ကြီးဌာနကတစ်ဆင့် နိုင်ငံတကာ လေကြောင်းလိုင်းများသို့ အကြောင်းကြားထားပြီး ဆောင်ရွက်နေတာ ဖြစ်ပါတယ်။

- ဝန်ကြီးဌာနအတွင်းသာမက နီးနယ်ဝန်ကြီးဌာန၊ အဖွဲ့အစည်းများနဲ့ပါ ချိန်သားကိုက် ချိတ်ဆက်ဆောင်ရွက်မှုတွေ ကောင်းမွန်ရေးဟာ အထူးအရေးကြီးပါတယ်။
- သံသယလူနာများတွေရှိပါက လူနာလွှဲပြောင်းမှု၊ သီးခြားခန်းတွင် ထားရှိ ကုသမှုများကို လုပ်ထုံးလုပ်နည်းများနှင့်အညီ တင်းကြပ်စွာ ဆောင်ရွက် သွားရမှာဖြစ်ပါတယ်။
- နိုင်ငံတကာခရီးသွားများ မြန်မာနိုင်ငံသို့ ဝင်ရောက်စဉ်မှာ တည်းခိုနေထိုင်မယ့် ဟိုတယ် နှင့် တည်းခိုခန်း လိပ်စာတွေ၊ သွားလာမယ့် နေရာဒေသတွေကို အဲဒီ Health Declaration Form တွေမှာ ဖြည့်သွင်းစေပြီး မှတ်သားထားရှိပါတယ်။
- သက်ဆိုင်ရာ တည်းခိုခန်းနှင့် ဟိုတယ်များမှ တာဝန်ရှိသူများနှင့် ခရီးသွား လမ်းညွှန်များ အနေနဲ့ လာရောက်တည်းခိုတဲ့ နိုင်ငံတကာခရီးသည်များမှာ ရောဂါဖြစ်ပွားမှု သံသယ လက္ခဏာတွေ တွေ့ရှိတာ၊ နာမကျန်းဖြစ်တာတွေကို တွေ့ရှိပါက သတ်မှတ်ထားတဲ့ ကျန်းမာရေးဌာနသို့ ချက်ချင်းတယ်လီဖုန်းနဲ့ အကြောင်းကြား ပေးကြစေလိုပါတယ်။ ဆေးရုံမှ တာဝန်ရှိသူများကလည်း ချက်ချင်းတုံ့ပြန် ဆောင်ရွက်သွားရမှာ ဖြစ်ပါတယ်။
- အခုကဲ့သို့ အစပိုင်းကာလမှာ ကျန်းမာရေးဝန်ထမ်းများ၊ တည်းခိုခန်းနှင့် ဟိုတယ်များမှ ဝန်ထမ်းများ၊ ခရီးသွားလမ်းညွှန်များ၊ ပြည်သူများနှင့် ခရီးသည်များကိုယ်တိုင် ပူးပေါင်း ပါဝင် ဆောင်ရွက်ကြတဲ့အတွက် ရောဂါကာကွယ် နှိမ်နင်းမှု လုပ်ငန်းများ ထိရောက် အောင်မြင်မှာ ဖြစ်ပါတယ်။
- ရောဂါရဲ့ သံသယလက္ခဏာများကို တည်းခိုခန်းနှင့် ဟိုတယ်များမှ ဝန်ထမ်းများ၊ ခရီးသွားလမ်းညွှန်များနှင့် ခရီးသည်များ သိရှိစေဖို့အတွက် ကျန်းမာရေး အသိပညာပေး ဗီဒီယိုပိုစတာများကိုလည်း ဟိုတယ်နှင့် တည်းခိုခန်းများမှာ အမြန်ဆုံး တပ်ဆင်ထားရှိ ပေးကြစေလိုပါတယ်။
- ကမ္ဘာ့ ကျန်းမာရေးအဖွဲ့အနေနဲ့ အဲဒီရောဂါ ဖြစ်ပွားမှုအခြေအနေများကို ပြည်သူ့ ကျန်းမာရေးဆိုင်ရာ နိုင်ငံတကာ အရေးပေါ်အခြေအနေအဖြစ် သတ်မှတ်ထားတာ မရှိသေးပေမယ့်လည်း ရောဂါကာကွယ်နှိမ်နင်းရေး လုပ်ငန်းများကို အရှိန်အဟုန်နဲ့ ဆောင်ရွက်ဖို့ အကြံပြုတိုက်တွန်းထားတာနဲ့အညီ ဝန်ကြီးဌာနမှ ကြိုတင်ပြင်ဆင်မှု လုပ်ငန်းများ ဆောင်ရွက်လျက်ရှိပါတယ်။
- ကမ္ဘာ့ကျန်းမာရေးအဖွဲ့ရဲ့ လက်ရှိ ထုတ်ပြန်ချက်များအရ 2019 Novel Coronavirus ကြောင့် ဖြစ်ပွားတဲ့ အဆုတ်ရောင်ရောဂါရဲ့ ရောဂါပျိုးချိန် (incubation period) ဟာ ရက်သတ္တပတ် (၂) ပတ်ခန့်ရှိတာ ဖြစ်တဲ့အတွက် ရောဂါဖြစ်ပွားရာဒေသများမှ ဝင်ရောက် လာတဲ့ ခရီးသည်များဟာ မြန်မာနိုင်ငံအတွင်းသို့ ဝင်ရောက်စဉ်က သံသယဖြစ်ဖွယ်

လက္ခဏာများ မရှိ၊ နာမကျန်းမှု မရှိသော်လည်း ရောဂါပျိုးချိန်အတွင်း ရောဂါဖြစ်ပွားမှု ရှိနိုင်ပါတယ်။

- ပုဂ္ဂလိက ဆေးရုံဆေးခန်းများအနေနဲ့လည်း 2019 Novel Coronavirus ကြောင့် ဖြစ်ပွား တဲ့ အဆုတ်ရောင်ရောဂါ သံသယလူနာများ လာရောက်ပြသမှုရှိပါက ဖြန့်ဝေပေးထားတဲ့ လုပ်ထုံးလုပ်နည်းများကို စနစ်တကျ လိုက်နာဆောင်ရွက်ခြင်း၊ သတ်မှတ်ထားတဲ့ ဆေးရုံ သို့ ချက်ချင်းသတင်းပေးပို့ အကြောင်းကြားခြင်းတို့ကို ဆောင်ရွက်ပေးရမှာ ဖြစ်ပါတယ်။
- အဲဒီရောဂါဟာ လူတစ်ဦးမှာ ရောဂါရှိပါက အခြားသူများသို့ မကူးစက်နိုင်တဲ့ သွေးတိုး၊ ဆီးချို၊ နှလုံးရောဂါတို့လိုမဟုတ်ဘဲ လူတစ်ဦးမှ တစ်ဦးသို့ ကူးစက်နိုင်တဲ့ ရောဂါဖြစ်တဲ့ အတွက် အဖွဲ့အစည်းများအားလုံးနဲ့ ပြည်သူများ တစ်ဦးချင်းစီမှ ပူးပေါင်းပါဝင် ဆောင်ရွက်မှုဟာ အရေးကြီးပါတယ်။
- ပြည်သူများအနေနဲ့လည်း အဲဒီလို သံသယရောဂါလက္ခဏာများနှင့် လူနာများကို တွေ့ရှိ ပါက သက်ဆိုင်ရာ မြို့နယ်ရှိ ကျန်းမာရေးဌာနသို့ အကြောင်းကြားပေးနိုင်ဖို့ အရေးပေါ် (၂၄) နာရီ ဆက်သွယ်ရေး လမ်းကြောင်းထားရှိ ဆောင်ရွက်သွားမှာ ဖြစ်ပါတယ်။
- အများပြည်သူသုံး ဘတ်စ်ကားများမှာလည်း ရောဂါနဲ့ပတ်သက်တဲ့ ကျန်းမာရေး အသိ ပညာပေး စတစ်ကာများ တပ်ဆင်ထားရှိမှာ ဖြစ်တဲ့အတွက် သက်ဆိုင်ရာ တာဝန်ရှိသူ များအနေနဲ့ ပူးပေါင်းပါဝင် ဆောင်ရွက်ပေးကြစေလိုပါတယ်။
- ရောဂါရဲ့ ရောဂါဖြစ်ပေါ်ပြောင်းလဲမှု သဘောသဘာဝ (natural history of disease) ဖြစ်စဉ်ကို ကမ္ဘာ့ကျန်းမာရေးအဖွဲ့နှင့် နိုင်ငံတကာ ကျန်းမာရေးအဖွဲ့အစည်းများက ဆက်လက်လေ့လာလျက် ရှိပါတယ်။
- ပြည်သူများအနေနဲ့ အင်တာနက်ကွန်ရက်မှ သတင်းအချက်အလက်များကို လေ့လာ ကြည့်ရှုတဲ့အခါ ကမ္ဘာ့ကျန်းမာရေးအဖွဲ့၊ US CDC၊ နိုင်ငံတကာ ကျန်းမာရေးဝန်ကြီး ဌာနများနှင့် တရုတ်ပြည်သူ့သမ္မတနိုင်ငံမှ တရားဝင် အင်တာနက်စာမျက်နှာများ စတဲ့ ခိုင်မာတဲ့ သတင်းအရင်းအမြစ်များမှ သတင်းအချက်အလက်များကို လေ့လာရမှာ ဖြစ်ပါတယ်။
- အခြားခိုင်မာမှုမရှိတဲ့ သတင်းအရင်းအမြစ်များမှ အချက်အလက်များကို စိတ်ချရတဲ့ သတင်းအရင်းအမြစ်များမှ အချက်အလက်များနှင့် ချိန်ထိုးတိုက်ဆိုင်စေလိုပါတယ်။
- ဝန်ကြီးဌာနအနေနဲ့ တရုတ်ပြည်သူ့သမ္မတနိုင်ငံ အပါအဝင် နိုင်ငံတကာမှာ 2019 Novel Coronavirus (2019-nCoV) ကြောင့် ဖြစ်ပွားတဲ့ အဆုတ်ရောင် ရောဂါဖြစ်ပွားမှု၊ ကူးစက် ပြန့်ပွားမှုနှင့် သေဆုံးမှုအခြေအနေများကို မျက်ခြေမပြတ်လေ့လာပြီး တုံ့ပြန်ဆောင်ရွက် သွားရမှာ ဖြစ်ပါတယ်။

- သက်ဆိုင်ရာ တာဝန်ရှိသူများနှင့် ပြည်သူများအနေနဲ့လည်း ကျွန်တော်တို့လုပ်ဆောင်နိုင် တဲ့ ကဏ္ဍမှ ပူးပေါင်းပါဝင် ဆောင်ရွက်ပေးကြဖို့ တိုက်တွန်းပြောကြားလိုပါတယ်။

အစည်းအဝေးတက်ရောက်သူများ

- ကျန်းမာရေးနှင့်အားကစားဝန်ကြီးဌာန၊ အမြဲတမ်းအတွင်းဝန်
- ညွှန်ကြားရေးမှူးချုပ်များ၊
- ဒုတိယညွှန်ကြားရေးမှူးချုပ်များ၊
- ရန်ကုန်တိုင်းဒေသကြီး ပြည်သူ့ကျန်းမာရေးနှင့် ကုသရေးဦးစီးဌာနမှူး၊
- ညွှန်ကြားရေးမှူးများ၊
- ရန်ကုန်မြို့တော်စည်ပင်သာယာရေးကော်မတီ၊
- လူဝင်မှုကြီးကြပ်ရေးဦးစီးဌာန၊
- ဟိုတယ်နှင့်ခရီးသွားလာရေး ညွှန်ကြားမှုဦးစီးဌာန၊
- ရန်ကုန်တိုင်းဒေသကြီး အများပြည်သူခရီးသွားလာရေး အာဏာပိုင်အဖွဲ့၊
- ပုဂ္ဂလိကဆေးရုံများအသင်း၊
- မြန်မာနိုင်ငံ ဟိုတယ်လုပ်ငန်းရှင်များအသင်းနှင့် ညီနောင်အဖွဲ့များ၊
- ဟိုတယ်နှင့်ခရီးသွားလာရေး အေဂျင်စီများနှင့် နိုင်ငံတကာ ခရီးသွားများ ကျန်းမာရေး စောင့်ရှောက်မှုအဖွဲ့၊ တာဝန်ရှိသူများ

(ဤမိန့်ခွန်းသည် ပြည်ထောင်စုဝန်ကြီး၏ လက်ရေးမူမှ ပြန်လည်ရိုက်နှိပ်ထားခြင်းဖြစ်ပါသည်။)